

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ pañcatriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcatriṃśaḥ sargaḥ ॥

mālyavatā rāvaṇasya śrīrāmēṇa saha sandhikaraṇāya
prabōdhanam

tēna śaṅkhavimiśrēṇa
bhērīśabdēna nādinā |
upayāti mahābāhū
rāmaḥ parapurañjayaḥ ॥ 6.35.1 ॥

taṃ ninādaṃ niśamyātha
rāvaṇō rākṣasēsvaraḥ |
muhūrtaṃ dhyānamāsthāya
sacivānabhyudaikṣata ॥ 6.35.2 ॥

atha tān sacivāṃstatra
sarvānābhāśya rāvaṇaḥ |
sabhāṃ sannādayan sarvā -
mityuvāca mahābalaḥ ॥ 6.35.3 ॥

jagatsantāpanaḥ krūrō -
'garhayan rākṣasēsvaraḥ |

taraṇaṃ sāgarasyāsyā
vikramaṃ balapauruṣam || 6.35.4 ||

yaduktavantō rāmasyā
bhavantastanmayā śrutam |
bhavataścāpyahaṃ vēdmi
yuddhē satyaparākramān |
tūṣṇīkānīkṣatō'nyōnyaṃ
viditvā rāmavikramam || 6.35.5 ||

tatastu sumahāprājñō
mālyavān nāma rākṣasaḥ |
rāvaṇasyā vacaḥ śrutvā
iti mātāmahō'bravīt || 6.35.6 ||

vidyāsvabhivinītō yō
rājā rājan nayānugaḥ |
sa śāsti ciramaiśvarya -
marīṃśca kurutē vaśē || 6.35.7 ||

sandadhānō hi kālēna
vigṛhṇaṃścāribhiḥ saha |
svapakṣē vardhanaṃ kurva -
nmahadaiśvaryamaśnutē || 6.35.8 ||

hīyamānēna kartavyō
rājñā sandhiḥ samēna ca |
na śatrumavamanyēta
jyāyān kurvīta vighrahaṃ || 6.35.9 ||

tanmahyaṃ rōcatē sandhiḥ
 saha rāmēṇa rāvaṇa |
 yadarthamabhiyuktō'si
 sītā tasmai pradīyatām || 6.35.10 ||

tasya dēvarṣayaḥ sarvē
 gandharvāśca jayaiṣiṇaḥ |
 virōdhaṃ mā gamastēna
 sandhistē tēna rōcatām || 6.35.11 ||

asṛjad bhagavān pakṣau
 dvāvēva hi pitāmahaḥ |
 surāṇāmasurāṇāṃ ca
 dharmādharmau tadāśrayau || 6.35.12 ||

dharmō hi śrūyatē pakṣa
 amarāṇāṃ mahātmanām |
 adharmō rakṣasāṃ pakṣō
 hyasurāṇāṃ ca rākṣasa || 6.35.13 ||

dharmō vai grasatē'dharmaṃ
 yadā kṛtamabhūd yugam |
 adharmō grasatē dharmaṃ
 yadā tiṣyaḥ pravartatē || 6.35.14 ||

tat tvayā caratā lōkān
 dharmō'pi nihatō mahān |
 adharmāḥ pragṛhītaśca
 tēnāsmad balinaḥ parē || 6.35.15 ||

sa pramādāt pravṛddhastē -
 'dharmō'hirgrasatē hi naḥ |
 vivardhayati pakṣaṃ ca
 surāṇāṃ surabhāvanaḥ || 6.35.16 ||

viṣayēṣu prasaktēna
 yatkiñcitkāriṇā tvayā |
 ṛṣiṇāmagnikalpānā -
 mudvēgō janitō mahān || 6.35.17 ||

tēṣāṃ prabhāvō durdharṣaḥ
 pradīpta iva pāvakaḥ |
 tapasā bhāvitātmānō
 dharmasyānugrahē ratāḥ || 6.35.18 ||

mukhyairyajñairyajantyētē
 taistairyattē dvijātayaḥ |
 juhvatyagnīṃśca vidhivad
 vēdāṃścōccairadhīyatē || 6.35.19 ||

abhibhūya ca rakṣāṃsi
 brahmaghōṣānudīrayan |
 diśō vipradrutāḥ sarvāḥ
 stanayitnurivōṣṇagē || 6.35.20 ||

ṛṣiṇāmagnikalpānā -
 magnihōtrasamutthitaḥ |
 ādattē rakṣasāṃ tējō
 dhūmō vyāpya diśō daśa || 6.35.21 ||

tēṣu tēṣu ca dēśēṣu
 puṇyēṣvēva dr̥ḍhavrataiḥ |
 caryamāṇaṃ tapastīvraṃ
 santāpayati rākṣasān || 6.35.22 ||

dēvadānavayakṣēbhyō
 gṛhītaśca varastvayā |
 manuṣyā vānarā ṛkṣā
 gōlāṅgūlā mahābalāḥ |
 balavanta ihāgamyā
 garjanti dr̥ḍhavikramāḥ || 6.35.23 ||

utpātān vividhān dr̥ṣṭvā
 ghōrān bahuvīdhān bahūn |
 vināśamanupaśyāmi
 sarvēśāṃ rakṣasāmaham || 6.35.24 ||

kharābhītanitā ghōrā
 mēghāḥ pratibhayaṅkarāḥ |
 śōṇitēnābhivarṣanti
 laṅkāmuṣṇēna sarvataḥ || 6.35.25 ||

rudatāṃ vāhanānāṃ ca
 prapatantyaśrubindavaḥ |
 rajōdhvastā vivarṇāśca
 na prabhānti yathāpuram || 6.35.26 ||

vyālā gōmāyavō gṛdhrā
 vāśyanti ca subhairavam |

praviśya laṅkāmarāmē
samavāyāṃśca kurvatē || 6.35.27 ||

kālikāḥ pāṇḍurairdantaiḥ
prahasantyagrataḥ sthitāḥ |
striyaḥ svapnēṣu muṣṇantyo
gṛhāṇi pratibhāśya ca || 6.35.28 ||

gṛhāṇāṃ balikarmāṇi
śvānaḥ paryupabhuñjatē |
kharā gōṣu prajāyantē
mūśakā nakulēṣu ca || 6.35.29 ||

mārjārā dvīpibhiḥ sārdham
sūkarāḥ śunakaiḥ saha |
kinnarā rākṣasaiścāpi
samēyurmānuṣaiḥ saha || 6.35.30 ||

pāṇḍurā raktapādāśca
vihagāḥ kālacōditāḥ |
rākṣasānāṃ vināśāya
kapōtā vicaranti ca || 6.35.31 ||

cīcīkūcīti vāśantyaḥ
śārikā vēśmasu sthitāḥ |
patanti grathitāścāpi
nirjitāḥ kalahaiṣibhiḥ || 6.35.32 ||

pakṣiṇaśca mṛgāḥ sarvē
pratyādityaṃ rudanti tē |

karālō vikaṭō muṇḍaḥ
 puruṣaḥ kṛṣṇapiṅgalaḥ || 6.35.33 ||

kālō gṛhāṇi sarvēśāṃ
 kālē kālē'nvavēkṣatē |
 ētānyanyāni duṣṭāni
 nimittānyutpatanti ca || 6.35.34 ||

viṣṇuṃ manyāmahē rāmaṃ
 mānuṣaṃ rūpamāsthitam |
 nahi mānuṣamātrō'sau
 rāghavō dṛḍhavikramaḥ || 6.35.35 ||

yēna baddhaḥ samudrē ca
 sētuḥ sa paramādbhutaḥ |
 kuruṣva nararājēna
 sandhiṃ rāmēṇa rāvaṇa |
 jñātvāvadhārya karmāṇi
 kriyatāmāyatikṣamam || 6.35.36 ||

idaṃ vacastasya nigadya mālyavān
 parīkṣya rakṣōdhipatērmanaḥ punaḥ |
 anuttamēṣūttamapauruṣō balī
 babhūva tūṣṇīṃ samavēkṣya rāvaṇam || 6.35.37 ||

|| ityārṣē śrīmadrāmāyaṇē vālmikīyē ādikāvye
 yuddhakāṇḍē pañcatriṁśaḥ sargaḥ ||